


Kummentarju (4)

# 2011: Is-Sena Internazzjonali tal-Kimika



kitba ta' MARIO VELLA

Il-kimika hi x-xjenza tal-materja li hawn madwarna. Mal-erba' mitt sena qabel Kristu, xi filosofi Griegi kienu tal-fehma li kolloz hu magħmul minn erba' sustanzi ewlenin – l-arja, in-nar, l-ilma u l-art. Irraġunaw li hu l-bilanċ bejn dawn l-erba' elementi li jagħżel, per eżempju, ġebbla minn injama jew iċ-ċomb mid-deheb.

Is-soltu, il-filosofi Griegi kien ta' min jorbot fuqhom u allura l-Eġizzjani, nies prattici għall-aħħar, deherilhom li jagħmlu użu minn dan it-tweemmin. Kien għalhekk li f'Alexandria, ċentru kbir ta' kummerċ, bdiet hidma qawwija minn haddieda ta' sengħa biex jibdlu l-bilanċ tal-elementi fil-metalli komuni għal dak tal-iktar wiehed prezzjuż – id-deheb.

Maż-żmien kulhadd thajjar jesperimenta – l-Arab, l-Ewropej, iċ-Ċiniżi; dawn tal-aħħar sa kabbru t-ftittxija tagħhom biex isibu l-elizir tal-hajja, jiġifieri sustanza li biha ma tmut qatt.

It-tweemmin u l-prattika li għandu x'jaqsam ma' dan kollu, jissejġu alkemija. L-alkemisti kienu jagħmlu kull xorta ta' taħlit u jsaħħnu ġo fran għal xhur shaħ jekk mhux snin ukoll. “Jekk issibu kif toholqu d-deheb, la tghidu lil hadd”, kien iwiddeb Geber, l-alkemista prim Għarbi, “la l-mara, la t-fal u lanqas lil xi persuna oħra. Jekk ma tisingħux minni d-dinja ssir korrotta.” Izda dan kien kollu għazieq fl-ilma. Id-deheb baqa' ma deherx u l-elizir tal-hajja baqa' biss ħolma.

Žgur li l-alkemija ħadet daqqa sewwa fis-sena 1661 meta l-Ingliz Robert Boyle ħareġ il-ktejjeb “*The Sceptical Chymist*”. Hawn Boyle wera dubji serji fuq il-fehmiet tal-Griegi u ċċara sew l-idea tal-elementi, jiġifieri sustanzi bażiċi li ma jistgħux jinqasmu f'oħrajn iktar sempliċi. Per eżempju, l-idroġenu u l-ossigenu huma żewġ elementi; mhux hekk l-ilma li hu magħmul minnhom it-tnejn, ikkombinati flimkien. Fil-fatt, taħt ċerti kundizzjonijiet, l-ilma jista' jinqasam f'idroġenu u ossigenu u għalhekk mhux element.

Il-Franċiż Antoine Lavoisier jissejjaħ missier il-kimika moderna. Kien tat-tajjeb, kellu laboratorju mghammar kif jixraq, u allura seta' jistudja kull proċess li xtaq bi preċiżjoni kbira. Fost affarijiet oħra, hu skopra l-liġi tal-konservazzjoni tal-*'piż'* f'reazzjonijiet kimiċi u għaraf f'dawn il-preżenza tal-ossigenu fejn jidhru proċessi



ta' hruq, sadid u formazzjoni ta' hafna aċidi. Lavoisier kien aristokratiku – mhux privileġġ ta' min iġhir għalih fl-eqqel tar-Rivoluzzjoni Franċiża.

Biċċa xogħol tassew siewja saret mir-Russu Dmitri Mendeleev għall-ħabta tas-sena 1870. Sa dak iż-żmien kienu jafu bi 63 element differenti. Dawn, Mendeleev iddeċieda li jqassamhom f'listi skont il-kwalitajiet tagħhom. Minn din 'it-tabella perjodika' li holoq, seta' mhux biss jinduna x'elementi fadal x'jinstabu, imma wkoll ibassar il-kwalitajiet tagħhom. F'tabella perjodika moderna, illum wiehed isib 118-il element li minnhom 94 huma naturali waqt li l-oħrajn huma sintetiċi.


Hekk, għall-bidu tas-seklu għoxrin, il-kimika sabet sisien sodi u l-għarfien fuq proteini, plastiks, *'fuels'*, batteriji, insettiċidi u mitt ħaġa oħra żdied sew.

Skoperta kbira tas-seklu li għadda kien il-proċess biex issir l-ammonja. Fritz Haber, Ġermaniż ta' dixxendenza Lhudija, sab tarf kif jagħmel dal-gas billi juża n-nitroġenu tal-arja. Ammonja tintuża għall-preparazzjoni ta' demel artifiċjali. Ġie kkalkulat li terz tan-nies li hawn fid-dinja, jiġifieri madwar żewġ biljun, qatt ma kienu jistgħu jgħixu mingħajr dal-proċess għax l-art waħidha mhix kapaci tkabbar l-ikel għalihom.

Min-naħa l-oħra l-ammonja tintuża wkoll biex indirettament isiru l-isplussivi. Huwa stmat li Haber tawwal l-ewwel gwerra bi tliet snin. Kieku l-Ġermanja ċediet fil-1915, kien ikun hemm ferm inqas dmija u x'aktarx ma konniex nisimgħu b'Hitler u Stalin.

## It-tagħlim tal-Kimika jasal Ghawdex

Jekk ngħid li nsibha diffiċli li nagħżel l-aqwa xjenzat, daqshekk ieħor nsibha faċli li nagħżel lil dak li ħalla timbru qawwi fuq it-tagħlim tal-kimika f'Ghawdex. Fil-ħamsinijiet, ġewwa l-Liceo fir-Rabat kienu għaqqu żewġ klassijiet flimkien u hekk ħolqu l-ewwel laboratorju tal-kimika. Apparat ma tantx kien hemm; l-*'interactive board'* kien għadu mbiegħed hafna; l-għalliem kien jikteb bil-ġibs fuq 'board' ta' lavanja hadranija; il-bankijiet kienu baxxi u miksiya bil-vernici għal kontra xi aċidi; il-banketti kienu żgħar u forsi xi ftit skomdi; il-*'chemicals'*



kien fuq xkafef in-naħa ta' wara fejn kien hemm ukoll 'il-fumehood' għall-gassijiet perikolużi.

Iżda dak li kien nieqes fl-apparat u l-kumdità kien jagħmlu tajjeb għalihom ix-xogħol u l-entuzjażmu li kien johloq is-sur Anton Farrugia. Niftakar sew il-lezzjonijiet tiegħu, l-esperimenti li kien jagħmel u n-noti li kien iqassmilna, stampati bil- "Gestetner". Nahseb li kien habat sew għax is-sur Farrugia kien hafna ntiż fuq l-istampar ta' fuljetti ta' din ix-xorta. Li żgur ma habatx sew kien butu għax ċert li ġie li mar minn taht. Ta' min ifakkar li dak inhar ma tantx kien hemm għażla ta' kotba, u hafna faċilitajiet li illum nqisu bhala komuni, ngħidu ahna *calculators, photocopiers, computers*, jew *internet*, ma kinux jeżistu. Iżda xorta kien isir hafna xogħol; min jaf kemm ippreparajna jew analizzajna sustanzi differenti bi preparazzjoni għall-eżamijiet tal-Università ta' Oxford. Għal filgħaxija mbagħad, il-laboratorju kien jilbes libsa oħra u jinbidel go 'evening class' tal-ingenierija elettrika. Il-formoli ta' sustanzi kimiċi fuq il-*blackboard* issa kellhom jagħmlu wisa' għal strutturi, 'graphs' u somom li konna nsolvu bl-għajjnuna tal-'four figure tables'.

L-Isqof Cauchi darba qal li għalliem mhux biss jagħti lill-istudenti tiegħu l-għarfien tas-sugġett iżda wkoll il-valuri li jhaddan. Nixtieq ngħid li s-sur Farrugia tal-*chemistry* u s-sur Grech tal-*physics*, fost oħrajn, tawni ferm iktar mis-sugġetti li għallmuni; ta' dan nixtieq nirringrazzjahom mill-qalb.

Daqs xahar ilu, dal-laboratorju qadim twaqqa' biex jagħmel wisa' għal bini ġdid. Waqt li l-gafef għamlu kullimkien herba, mingħajr ma ridt ftakart fix-xogħol li għamilna, fil-ħbieb, studenti, lezzjonijiet u eżamijiet. Mingħajr ma ridt għadda minn rasi ukoll Father David Leach, għalliem Inġliż, illum Alla jagħtih il-ġenna. Dan kellu habta jitla' jaqra l-uffizzju fil-kuritur ta' fuq. Issa fuq naħa waħda kien hemm il-laboratorju tal-'*chemistry*' u fuq in-naħa l-oħra tal-kuritur kien hemm il-laboratorju tal-'*physics*'. B'passi meqjusa, taht suttana twila, b'wiċċ ruxxan u xuxa bajda, Fr. Leach kien jixtarr il-Latin ta' fuq il-missal - b'xi waqfa żgħira għar-riflessjoni. Issa tal-'*chemistry*' ġie li għamlu xi esperimenti b'gassijiet tossiċi. Għalhekk Fr Leach beda jiġġenheb iktar lejn in-naħa tal-*physics*. Ma damx wisq għax xi hadd qallu li hemmhekk

għandhom sustanzi radjoattivi; dan tfantas u ma resaqx iktar 'l hemm fuq.

F'Novembru 2000, l-iskola Sir M.A. Refalo fethet il-bibien tal-laboratorji godda tax-xjenza għal studju avanzat. Dak inhar, kienu l-istudenti innifishom li laqgħu lill-ġenituri tagħhom, għalliema u mistednin oħra u dawruhom sew mal-post. Bejn wiehed u ieħor in-numru tal-istudenti tal-kimika illum huwa tliet darbiet iktar milli kien fis-sebghinijiet u għalhekk il-laboratorju l-ġdid huwa ikbar u attrezzat ahjar b'mezzi moderni ta' tagħlim. Imma ngħiduha kif inhi, mezzu u mhux, l-istudju jitlob ix-xogħol, iżda jekk l-istudenti jużaw il-ħin tagħhom sew u l-faċilitajiet tal-iskola bil-għaqa, żgur li jkollhom riżultati tajba. Wara sentejn fl-iskola post-sekondarja, mbagħad hi haġa komuni li dawn iż-żgħażaġh jagħzlu karrieri fl-industrija tas-saħħa jew tal-edukazzjoni. Però dixxiplini fil-kimika hawn hafna u l-bibien huma iktar miftuħa milli wiehed jahseb. Kollox jiddependi mill-ħegga għat-tagħlim - dak hu s-sigriet tas-suċċess.

### Mill-passat għall-futur

In-Nazzjonijiet Uniti ddikjarat is-sena 2011 bhala s-sena internazzjonali tal-kimika u hekk tikkommemora s-suċċessi li saru f'dan il qasam u l-kontribuzzjonijiet kbar li saru lill-umanità. Għan ieħor hu li jħajru iktar żgħażaġh jistudjaw dan is-sugġett. Il-futur hu f'idejhom; hafna drabi skoperti kbar ma jsirux minn xjenzati ta' età kbira.

Is-suċċessi fl-oqasma tax-xjenza u oħrajn jiċcelebrawhom darba fis-sena - u bil-kbir. Qed nirreferi għall-premji Nobel, l-aktar premji prestigġjużi fid-dinja, li jiġu ipprezentati mir-Re Svediz fi Stokholma. L-iSvediz Alfred Nobel skopra splussiv u bin-negozju li għamel bena imperu industrijali kbir. Il-kimika għamlitu sinjurun; fit-testment tiegħu halla li l-imgħax mill-beni imur għall-premji fil-kimika, fizika, medicina, letteratura, paċi u (dan l-aħħar) xjenza ekonomika. Storja oħra ta' suċċess finanzjarju hi dik tal-Franciż E.I. DuPont, habib ta' Lavoisier, li pprova xortih l-Amerika. Illum, il-kumpanija DuPont hi waħda mill-ikbar fid-dinja u matul is-snin, fost affarijiet oħra holqot plastiks ta' użu kbir bħal Teflon, Kevlar u Nylon kif ukoll likwidi li jintużaw go 'refrigerators u air conditioners' biex ikesshu.

**Il-futur tar-riċerka fil-kimika joffri sfidi kbar iżda meta wiehed iħares lejn x'sar fil-passat, iħossu fiduċjuż fil-futur. Mitt sena ilu, min kien jemmen li jkun hawn plastiks ta' saħħa aqwa mill-azzar, sustanzi li jaqilbu d-dawl tax-xemx f'elettriku jew materjal li jista' jiehu post xi parti tal-ġisem (eż rkoppa) f'kas ta' mard jew aċċident? Wiehed iħoss fiduċja shiħa li fil-futur jinstabu medicini u materjali ahjar u mezzu ta' akkwist ta' ikel u enerġija li ma jagħmlux hsara lill-ambjent. U bilhaqq, min jaf, forsi jsibu wkoll l-elizir tal-hajja!**

*Mario Vella kien għalliem tal-"chemistry" fl-iskejjel Għawdxin għal aktar minn tletin sena. Hu mhux biss għalliem is-sugġett iżda qanqal fl-istudenti Għawdxin l-għatx għall-għarfien u għal aktar ħiliet.*